
यमन 


सांज जाता 


दोंगरां पल्तडच्या गावांत 
दिसाच्या निमाण्या किर्णात 
ल्हव-ल्हव शेणत वचपी मळब 
एक एक नक्षत्र पेटोबंक लागता 


आंगणांतल्या तुळशी मुखार लायिल्ल्या 


पण्टेच्या उजवाडाक 


काळखाचो थाव Wer... 


चितारीत आसा हांव 
असलें एक चित्र 
TEST तनरीच्या 
रित्या कॅन्वासार... 
म्हज्या मनांतलो 
आकूळ पिकूळ यमन 


gà आळयत सावन... 


मंगळूर 
२६ फेब्रुवारी ९५ 


यमन । १ 


भान 


कळ्यांत 
फुल्लें चानें... 
दोळ्यांत 
फळ्ळें जिणें... 


पोशांत : 

नक्षत्रांचें दान 

पर्मळून 
पर्जळ्ळें भान... 


पणजे 
९ मार्च ७३ 


२ । यमन 


खिणा खिणाक 


खिणा खिणाक 

तुज्या येवपाचें पालंव फुट्टा 
तेन्ना 

म्हज्या उचंबळ गात्रांनी 
पयल्या पावसांत भिजून 
तृप्तीन धादोशिल्ल्या 
मातयेचो 

पांचवोचार पर्मळ घमघमता... 
ओठांच्या मोने मेरेर 
केन्नातरी 

तुवें रोयिल्ली कुरू चंवरता 
आनी 

पैस म्हज्या आंकवार जुंव्यार 
एक दिवो 

मिणमिणटा 

कुसव्यांतल्या दिसावरी 
दोनूय दोळ्यांच्या तळ्यांनी 
थेंब थेंब 

काळोख कडयत... 


पणजी-पुणे 
२० जूलै ७९ 


यमन । ३ 


जन्म 


पिकेवयलीं शेतां sat वतांत 
भरता दूद दाण्या-गोट्यांत 

दाटलो दोळ्यांनी जन्म तसो 
व्हांवलो फुलांनी रितो पोसो. 


पेडणे 
१६ जाने ८४ 


४ । यमन 


माणकुलो 


म्हज्या माणकुल्याचे बोल 
तांकां माणकांचें मोल 


तो मारतना दिमुखर्‍यो 
झड्टा नक्षत्रांच्यो चंवस्यो 


माणकुलो झोंपाव्व्यार बसता 
ari निर्गुणांत घोलता... 


आल्त-पर्वरी 
२३ जाने ९१ 


यमन । ५ 


निरोप 


तुजो 

निरोप घेतना 
जोरगतीच्या भारान 
फुटिल्लें 

राताचें एक ल्हार 
दोळ्यां वाटयां 
परतल्लें... 


म्हाका 
निरोप दितना 
अद्रुस्टाची वाट रेखपी 


aa 
एक एक पावल 
मनांत 

खोल खोल 
रुजिल्लें... 


मुंबय 
२८ जाने, २७ जुलै ८७ 


६ | यमन 


जोगलां 


असो आंगभर 
फुट्टा चंवर 
वाटेक तुजी 
सुलूस लागून 
नाचता थैथै 
रंद्रांचे मोर 
आशाड कुपांक 
जोगलां फुटून... 


मुंबय 
३० मार्च ८७ 


यमन । ७ 


मन 


पुनवच जेन्ना 
पातळटा 
तळ्याच्या आंगार 
हारसो जावन 
तेन्ना 

पाणयातळा 
वस्त्रगाळ जाता 
अळंग 

मळब जाल्लें 
म्हजें मन 


मुंबय 
१५ मार्च ८७ 


८ । यमन 


यु रान . 


चान्न्यांत भिजिल्लें 
शेरवड़ाचें पान : 
ओले test भान... 


वाय्याक फुटिल्ली 
पर्मळाची तान 
-हात्याचें रान... 


मुंबय 
२३ मार्च ८७ 


यमन । ९ 


किशोरी आमोणकार : दोन स्वरचित्रां 


१ 


दोंगराक 

'वळसो घालीत 
व्हांवपी न्हंय 
तशे 

तुजे सूर 
शड्ज-पंचमाच्या 
वाटेवयल्या 
मोडणा-मोड़णानी 
आत्म्याक 
अथांगाची 


लय फुटून... 


२ 

तुजे सूर 

लय ब्रम्हाक 
फुटिल्लो 
चंवर 

पर्मळ ताजो 
मन भरून 
म्हजे मोनेळींत 
हांव 

रुजून फळरां... 
मुंबय 

२५ जुलै ८७ 


१० । यमन 

थाव 


तुजे 

मिठयेंत हांव 
शब्दांतल्या 
अर्थाचो गांव... 
तुजे 

दिठयेंत हांव 
मळबाचो 
शेणिल्लो थाव... 


मुंबय 
२१ फेब्रु ८८ 


१२ । यमन 


नक्षत्रां कशीं 


नक्षत्रां कशीं 
पारजताची फुलां 
रातभर 

सपूनांच्या गावांत 
पर्मळटात 

आनी 

आगळ्याच तृप्तीन 
फांतोडेच्या पोशांत 
झड्टात... 


मुंबय 
१९८८ 


यमन । १३ 


गीत 


व्हांवता शिरंतरांनी 

तुजें ऋतूंचें गीत 

धरता रूपकार नवो 
म्हजें झडिल्लें जीवित... 


रूजता म्हज्या दोळ्यांत 
तुवेंच ओंपिल्लें मळब 
फुट्टा आंकऱ्यो मनाक 
जशे किरणांचे कोंब. 


धरता धाय-दिको 
पाखें म्हज्या माथ्यार 
व्हरता म्हाका पैस 
तुजे दिठयेची धार... 


रगृताच्या थेंब्यांतल्यान 
म्हजें पर्जळटा गीत 
मातयेच्या गर्भातल्यान 
म्हजें पर्मळटा जीवित... 


मुंबय 
१९८८ 


१४ । यमन 


गर्भवास 


उतरांचो 

गर्भवास सोंपलो 
तरीय 

कापूंक येना 

तांची वार 

अर्था पलतडची... 


आल्त पर्वरी 
८ ऑक्टो ९० 


यमन | १५ 


चित्रां 


‘ 


थरथरता 
सरयेचेर 
दवा थैंब्यांचें भिरें. 


२ 


चान्न्यांत भिजता 
तणाचें पातें 
-एकसुरें नातें... 


आल्त पर्वरी 
११ आँक्टो ९० 


१६ । यमन 


मळब 


सगळें मळब 
सोंपलेंवरी दिसलें 
तरी 

सोपून सोंपना 
तव्व्याच्या मनांतलें... 


आल्त पर्वरी 
२५ जाने ९१ 


यमन । १७ 


बाळकृश्ण 


तुजें 

जायवळ सांसपितना 
सगळें विश्वूच 
बाळकृश्ण जावन 
म्हजे 

व्होंटयेंत खेळटा ... 


आल्त पर्वरी 
१३ ऑक्टो ९० 


१८ । यमन 


नदर 


नदर 
पावता थंय 
घालता कोण 
दिगंताची वंय ? 


नदर 
घालता थंय 
फुट्टा वाटांक 


अनंताची लय... 


आल्त पर्वरी 
१३ ऑक्टो ९० 


यमन । १९ 


दवाचे थेंबे 


१ 


फांतोडेर 

मातयेंत शिडशिडपी 
दवा- थेंब्यांकूय 

फुट्टात 

पर्मळाच्यो आंकप्यो... 


२ 


पानांपानांनी 
दवाचे थेंबे 
काळजा-खाला 
झड्टा वथांबे... 


३ 

म्हजो 

दर एक दीस 

मनाच्या म्होंवाळ दवांत 
भिजून उदेता 


कोण जाणा 

कोणा खातीर 

हांवूंय असों 
मातयेंतल्यान पाझरतां... 


आल्त पर्वरी, 
२४ जाने ९१ 


२० । यमन 


कविता 


कविता : 
पानांफुलांर भिरभिरपी 
रंगयाव्व्या पाख्या भशेन 


कविता : 
माणकुल्याच्या ओंठावयल्या 
निखळ नितळ हांशाभशेन. 


कविता : 
काळखाचें मन मेजपी 
नक्षत्रांच्या अर्थाभशेन 


कविता : 
पैसाचो वेध घेवपी 
दिस्टाव्याचे दिठये भशेन... 


आल्त पर्वरी 
२ ऑगस्ट ९१ 


यमन । २९ 


म्हजोच घेता थाव 


ऐल-पैल शांत 

मदीं वताचो हारसो; 
फुलां पार्दिकाचीं 
व्हांवता भरून पोसो... 


ऐल-पैल...मदीं 

एक सांडिल्लो गांव 
सपनेल्लीं पावलां 
म्हजोच घेता थाव... 


आल्त पर्वरी 
६ आगस्ट ९१ 


२२ । यमन 


aÑ 


चानें : 
माघी पुनवेचें 
-मोगरीं सुरंगां आंगाचें... 


आल्त पर्वरी 
८ आगस्ट ९१ 


पदर 


पांचव्या गाळीन 
पांगुरला गच्च 
कार्तिकांतले सकाळीं 
धुक्याचो पदर. 


आल्त पर्वरी 
११ आगस्ट ९१ 


यमन । २३ 


ad 


वताक नासता नांव 
वताक नासता गांव 
वताक नासता थाव 
आपलोच. 


वताक नासता काया 
वताक नासता सया 

वताक नासता माया 
सावळेची. 


वत अव्यक्ताचें गीत 
वत पर्जळाची किर्त 
वत वस्त्रगाळ दीठ 
प्रज्ञेची... 


आल्त पर्वरी 
९ आगस्ट ९१ 


२४ | यमन 


चिन्मय 


चिन्मय 

अकरा म्हैन्याचो 

म्हजो चलो 

निक्तोच उलोवंक शिकता. 


बाबाक तो बा 5 म्हणटा 
आनी कावळ्याक का 5 
दिमखुर्‍यांनी दाराकडे धांवत 
तो ता 5 ता 5 करता. 


सगळ्या घरा-दाराक तेन्ना 
म्हज्या अस्तित्वाच्याचे सासायेक 
वसंत ऋतुची 

पांचवी पालय फुट्टा... 


आल्त पर्वरी 
१० आगस्ट ९१ ९ 

यमन । २५ 


उंटगाराचो पावस 


उटंगाराचो पावस 

झडून गेल्या उप्रांत 

वताचो आसोर 

झाडांच्या पानां-पानांचेर 
चान्न्याची पसयसो पातळटा. 


एक भिरें 
मनमेकळें 

पाखां फुलोवन 
चांफ्याचे खांदयेर 
चिंवचिवत 
आपलेच भोंवतणी 
भिरभिरत रावता... 


आल्त पर्वरी 
१५ आगस्ट ९१ 


२६ | यमन 


पाकळ्यो 


सवणाय्यांच्यो 

धव्यो फुल्ल पाकळ्यो 
शिवरतात 
मव्यबा-निव्ठायेच्या 
दर्याचे खोलायेंत. 


आल्त पर्वरी 
१६ आगस्ट ९१ 


आयुश्य 


फुलांचें आयुश्य 
मागलें हांवें 
म्हज्या सुखाक 
आनी दुखाक... 


आल्त Tat 
१६ आगस्ट ९१ 


यमन । २७ 


तीन कविता वाच्याच्यो 


१ 

पानांची सळसळ 
कोरता वाऱ्याची 
एक अदृश्य वळ. 


२ 

वारो 

पिकेवयल्या 

कणसांच्या 

चिप ओल्या स्वासांचो. 


३ 

वाय्याक 

धायदिको मेकळ्यो... 
बांदल्यो कोणे 
पावलांक ताज्या 
पर्मळाच्यो सांखळ्यो ? 


आल्त Tat 
१७ आगस्ट ९१ 


२८ । यमन 


घेतां मनांत भरून 


घेतां मनांत भरून 
निळें रितेंपण 

तुजें फेडूंक रीण 
स्वासांचें. 


वजदेही कूड 
उज्याचेंच केण 
जोगलाची जीण 
नाका म्हणूं. 


मळबाक भिडिल्लो 
अग्नीच हो सगळो 
प्राणाक पांगळो 
नाका करूं... 


आल्त पर्वरी 
२० आगस्ट ९१ 


यमन । २९ 


तळ्यांत 


तळ्यांत 
आवर्तनां थेंब्यांचीं 


दोळ्यांत 
नगरां बिंबांचीं... 


आल्त पर्वरी 
२४ आगस्ट ९१ 


३० । यमन 


लक्ष लक्ष जन्म 


वातीच्या पोटांत 
रातीचो गर्भ 
तसो संदर्भ 
काळखाचो. 


कर्पल्ल्या पावलांक 
वाटेची माया 
उजवाडाची काया 
सावळी म्हजी. 


फुल्ले आयज 
दोळ्यांतलें ब्रह्म 
लक्ष लक्ष जन्म 
उजवले. 


आल्त पर्वरी 
२४ आगस्ट ९१ 


यमन । ३१ 


समजावणी 


हांव म्हजे म्हाकाच समजायतां : 
तूं म्हजे पासून पैस ना. 


जेन्ना 

शिशीर रूतूंत झडिल्ल्या झाडांर 
पांचवी पालय उदेवंक लागता; 
चान्न्याच्या अळंग स्पर्शान 
मोगरीं फुलून पर्मळटात 

तेन्ना म्हज्या रग्‌तात 

तुवेंच रोयिल्ले स्वास 

पिंपळ कशे सळसळटात. 


हांव म्हजे म्हाकाच समजायतां : 
तूं म्हजे पासून पैस ना. 


जेन्ना 

म्हज्या पोरसांतल्या आंब्यार 
कोगळा गिताक 

वसंताची सुलूस लागता; 

तुज्या वाऱ्याच्या हातांनी फुलिल्ली 
फुलांचीं केसरां 

म्हज्या रमारमांत घमघमतात 

आनी 

म्हज्यो कविता 

तुजींच सपनां सपनेतात. 


३२ | यमन 


हांव gaa जाणा आसतां 
तूं म्हजे पासून पैस ना... 


मंगळूर 
२ मार्च ९५ 


नवस 


“देठांतल्यान 
नाका खुद 
म्हाका' 

म्हणटा पान 


देवा पांयार 
ओंपचेलो 

नवस 

केला फुलान... 


मंगळूर 
४ मार्च ९५ 


यमन । ३३ 


तीन कविता 


१ 

तुजो म्हजेर मोग ना 
अशें हांव म्हणिना 
वर्सा संखिनी जरी 

तुजें म्हाका पत्र येना... 


२ 


माथ्यार न्हाल्ले केंस सुकयतना 
म्हाका दुसरें कांयच सुचना 
फक्त आंगार येतात फुलारून 
तुज्याच स्पर्शाची रानां... 


३ 


तुज्याच 
लावण्याची उत्सव 
चलता मनांत 
दीस आनी रात. 


मंगळूर 
४ मार्च ९५ 


३४ । यमन 


ant 


वेळांच्या बनांत 
झडिल्ल्या चान्न्यांत 
भिजिल्लो वारो 
तुजो ओलो स्वास 


वेळांच्या बनांत 
पिकिल्ल्या मनांत 
घमघमपी वारो 
तुजो सप्न-भास... 


मंगळूर 
५ मार्च ९५ 


यमन । ३५ 


अर्थ 


घालूं नाका तूं 
शिमो मेरो 

तुजे 

कवितेच्या अर्थाक 
हें अनंत विश्वूच 
ताज्या 

वेंगेंत येवं दी... 
मंगळूर 

८ मार्च ९५ 


३६ | यमन 


तूं शांत तळी : 
रान-फुलाची कळी 


तुजो हांसो : 
भार चान्न्याचो | 


तुजें प्रेम : 
मळबाची खेम... 


मंगळूर 
७ मार्च ९५ 


यमन | ३७ 


सकाळ 


साळकांच्या तळ्यांत 
फांतेता सकाळ... 


मंगळूर 
८ मार्च ९५ 


३८ | यमन 


कविता 


१ 


न्हंयच्या पात्रांत Shara 
एकसुरी व्हडीं... 


२ 


विसावलें माथें 

रूंद Gen fas; 
ताज्या मनांत मोगाळ 
चानें चवथीचें... 


३ 


तुजे पुजेक फुल्ली 
म्हज्या पोशाची परडी... 


पणजे 
१३ मार्च ९५ 


यमन ॥ ३९ 


चंद्र 


१ 

मळबांत कोरिल्लेवरी चंद्र 
पूर्ण कळांनी भरिल्लो 
तृप्त तुडूंब तळ्याच्या “4 
मोनेळींत बुडिल्लो. 


२ 

सोदतां हांव 
शेणिल्ली 
चंद्राची सावळी. 


३ 


तूं म्हणटा : 
चंद्र उदेतना 
झाडिपको आंबोसो दिसता... 


x 


चंद्र म्हळ्यार 
तुजो उक्तो तांबसो- 
गोरो पोलो ! 


मंगळूर 
१४ मार्च ९५ 


४० | यमन 


चित्र 


पावस आनी धुक्याचें 
चित्र रंगयतना 

अदी मदीं तातूंत 
अवजाळी वाय्याचो 
थोडो रंग 


भरूक जाय... 


मंगळूर 
१४ मार्च ९५ 


यमन । ४९ 


पत्र 


खूप वर्सानी 

परत सहज 

तुजीं पत्रां वाचतना 

वळीवळींतलो आशय w 
म्हज्या मनांत > 
झिरपूंक लागता. 


एकदां JÀ Facet : 

तूं नासतना 

हांगा चानें एकलें आसा... 
सकाळ-सांज 

म्हज्या आंगार फुलपी 
वताच्या स्पर्शाची ऊब 
तुका धाडून दिवं ? 


तुका fee जाप धाडिल्ली 
ताजी म्हाका याद ना. 
पुणून 

हांव मात तेन्ना सावन 
एका एका खिणां वांगडा 
तुजे भितर 

खोल खोल रोंबत आसां 
झाडांच्या मुळांभशेन... 


मंगळूर 
१५ मार्च ९५ 


४२ । यमन 


भिरीं 


a 

भिऱ्यांचीं स्तोत्रां 
आमोरेचेर 
रूखावळीच्या 
पानांकणकणी. 


२ 


देशांतराचीं भिरीं 

TEST आंगणांत आयली; 
तुज्या दिस्टाव्याचीं गाणी 
गावन 

उडून गेली... 


३ 


वाय्याचें मूळ सोदीत 
विडविडपी fate 
खबर नासता : 

वास्याचो गांव 

तांच्या पाखांनीच वसता... 


मंगळूर 
१५ मार्च ९५ 


यमन । ४३ 


काळ 


वाटे वयलें 
एकेक स्टेशन 
फाटीं पडटा 
तसों 

काळ मुखार 
सरत रावता... 


मंगळूर 
१७ मार्च ९५ 


४४ | यमन 


मन 


माघांतलें मव्ठब : 
test मन 

सुरंगां कशें 

येता घमघमून... 


मंगळूर 
१७ मार्च ९५ 


वथांबो 


पानाच्या अग्रार or 
शांबिल्लो F 
थांबिल्लो 0 0) 
दवाचो थेंबो Re 0“ e x se 
वताचो वथांबो. र gy! 


मंगळूर 
१७ मार्च ९५ 


यमन । ४५ 


रूख 


मुळां : 
रुखाचीं कुळां 


पानां : 
रुखाचीं स्पंदनां... 


फुलां : 
रुखाचीं नवलां... 


मंगळूर 
१७ मार्च ९५ 


४६ । यमन 


उतरां 


१ 

उतरां उलयनात 

तांकां 

मोनळींत फुट्टात 

अनंत अर्थाचे आंकूर... 


२ 


दोन उतरां 
मदलें अंतर 
तेंच तर 

तुजें म्हजें घर... 


३ 

दिलीं कोणे 
उतरांक 

अर्थाचीं देणीं ? 

Xx 

उतरांक 

दिकांचे फुट्टात हात 


म्हाका 
धायवाटांनी वेंगायतात. .. 


ताळगांव 
२१ मार्च ९५ 


यमन । ४७ 


सांजवेळच्या मळबावेलो 


सांजवेळच्या मळबावेलो 
रंगांचो नाच; 

आनी 

घोटेराच्या ओडीन 

घरा पर्तूपी 

भिय्यांच्या आवर्तनांची 
चक्रदार लय 

म्हळ्यार 

पिकून अळार जाल्ली 
कविताच आसता... 


आल्त पर्वरी 
२७ मे ९३ 


४८ । यमन 


भार 


फुलांचो 

पयलो भार 

उलगून वतकच 
झाडां 

उबीं आसतात 
मख्ख 

आपृण त्या गावांतलीं 
नाशिल्ले भशेन... 


आल्त पर्वरी 
३१ जुलै ९३ 


यमन । ४९ 


दोन कविता 


१ 


दर्या धुक्याचो 
घेता थाव 
खोल खोल गाळीचो... 


२ 

धवे धवे थिपके 
बळारींचे 
मळबाक फुटिल्ले 
शब्दूच जशे 
म्हजे कवितेचे... 


आल्त पर्वरी 
२६ जुले ९३ 


५० | यमन 


वाट 


१ 


वाट : 
सावळ्यांनी शेणिल्ली; 
वाट : 
पावलांनी विणिल्ली ... 


२ 


वाट : 

अनंताचो ध्यास घेता 
तेन्नाच तिका 
आपली 

नाट मेळटा... 


३ 

तुजे भेटेक 

ओंपिल्ल्या 

वाटांचे उमाळे 

कोणाक कळत काय ? 


लागलो 
जाल्यार लागत 
तळाक 

तांचो ठाय... 


यमन | ५१ 


x 


वाटेक 
प्राक्तनाचो संदर्भ 
पावलांचो. 


५ 


म्हजो धाकलो चलो 
पेन्सीलीन वण्टीर 
भिरकटायता 

तशो वाटो 
रानांतल्यो 
एकामेकांत घुस्पल्ल्यो... 


आल्त पर्वरी 
२४ मार्च ९४ 


५२ । यमन 


फुलां . 


Ga नाका मोने कळे 
फकत 

वेंच तुज्या व्होंटयेंत 
काळजातळा सांडिल्लीं 
म्होवान देंठ भरिल्लीं 
कवितेचीं फुलां... 


मंगळूर 
२७ मार्च ९५ 


यमन । ५३ 


कविता 


तुज्या बोटांत 
म्हजीं बोटां 
गुंथय 

तुज्या ओंठाक 
म्हजे ओंठ 
भेटय 


म्हज्या दोळ्यांत 
तुजे दोळे 

बुडय 

आनी काळजांत 
म्हज्या तुकाच 
दडय... 


पणजे-मंगळूर 
१० एप्रिल ९५ 


५४ | यमन 


पावस 


वाय्याक आतां 
मातयेच्या पर्मव्ठाची 
फुटल्या भास... 


पैस 

वैशाख-वतांत 
पेटिल्ल्या 

तुज्या गावांत निवक्तोच 
झडला जावंये पावस... 


मंगळूर 
११ एप्रिल ९५ 


यमन | ५५ 


फुलां 


केसांतल्यान 

बोटां फिरयतना 
मनाक म्हज्या 

तुजोच स्पर्श जाता... 


दिठयेचे धारेर 
फुलिल्लीं 

तुज्या स्वासांची फुलां 
काळजांत म्हज्या 
घमघमतात... 


मंगळूर 
१३ एप्रिल ९५ 


५६ । यमन 


वारो 


१ 

तुज्या केसांच्या 
कोंगय्या ल्हारानी 
वारो फारावला. 


२ 


कोरता चंद्र वाय्यार 
पावलांच्यो कुरवो 
दवा थेंब्यांच्यो.. . 


३ 


गायता वारो 
धृपद दिकांचें 
गीत मळबाचें. 


x 


वाय्याक फुट्टात हात 
तुका-म्हाका 
घेवंक गोपांत... 


मंगळूर 
१४ एप्रिल ९५ 

यमन | ५७ 


तूं : दोन कविता 


(र 


तूं म्हजी 

याद काडटा आसतलें 
चैत्रपुनवेच्या 

चंद्राक एकलो पळोवन... 


२ 


तूं म्हजी 

वाट देखता आसतलें 
मनाच्या हमय्यार 
प्राणाचो दिवो पेटोवन... 


मंगळूर 
१३ एप्रिल ९५ 


५८ । यमन 


मोगरी . 


कितलेशेच फावट 


तू 

म्हजे Aia आयली 
आनी रसरसून फुलली 
चैत्रांतल्या 

मोगरे भशेन... 


मंगळूर 
१९ मे ९५ 


यमन । ५९ 


बांय 


मनाची बांय 
रिती रिती जाता 
तितली तितली 
ती परत 

भरत रावता 
रितेपणान... 


मंगळूर 
१९ मे ९५ 


६० | यमन 


साळकां. 


१ 


साळकां : 
तळ्यांत शेणिल्लीं 
मळबाचीं बाळकां. 


R 


सांज साळकांनी मिटिल्ली 
तूं म्हज्या ओठांक भेटिल्ली... 


मंगळूर 
१२ जाने ९६ 


यमन । ६९ 


अर्थ 


अर्थाक हांव 
उतरांच्या 
कायेंत पळयतां 


अर्थाक हांव 
अनंताचे 
Wad केळयतां... 


उडुपी 
२० जाने ९६ 


६२ । यमन 


त्रिपदी 


१ 


तळ्याचो हारसो 
मळबाचें बिंब 
निळें एक टिंब... 


२ 


भांगरसो हातो 
हात्याक तुजें आंग 
कसो सावरूं सांग ? 


३ 


तुज्या गोऱ्या रूंद Ger 
पोपटी पदराचें पान 
पांचवें पालेल्लें रान... 


मंगळूर 
२८ फेब्रु. ९६ 


यमन । ६३ 


प्रसादाचें फूल 


चार वण्टिचें घर 

एक फातरांची रांदन 
काळजाच्या पाख्या खाला 
सूख-दुखांचें आदन. 


दोन उतरांचो धीर 
औरां तरून वचूंक 
तुजेच मायेची ऊब 
फुडली वाट चलूंक... 


पावला पावलाक म्हज्या 
प्राक्तनाची भूल 

झडून झडना तुज्या 
प्रसादाचें फूल... 


मंगळूर 
२९ फेब्रु. ९६ 


६४ | यमन 


दिगंत 


उसवल्ल्या जिणेक म्हज्या 
दोन तूं टांके घाल 

वाट म्हजी अस्कडी 
आनी थकिल्लें पावल. 


वाटेक चक्राकार फेरे 
खंय आरंब; खंय अंत ? 
करता म्हाका कुरू 

तुजे दिठयेचें दिगंत... 


मंगळूर 
४ मार्च ९६ 


यमन । ६५ 


तीन कविता prs 


र 
हांव कविता बरयना 


तीच कोरता आपल्याक 
काळजार...नकळटना. 


२ 


केळीक फुट्टात मोके 
तशे येवं दी सुखाक A 
पांचव्या पानांचे तुरे he 
शिशिरांतल्या रूखाक... 


tos “ge 


Aal 
oe 


३ ७ 0000, 
विर्गळपी चंद्र ~e 
तुडूंब न्हंयचें पात्र 

म्हजें गात्रान गात्र... 


मंगळूर 
१३ मार्च ९६ 


६६ । यमन 


काळोख. 


काळोख : 
कुपां मांडून राविल्ल्या 
दोळ्यांच्या बावल्यांचो. 


काळोख 
रूखातळा सांडिल्ल्या 
उमाशेच्या सावळ्यांचो. 


काळोख : 
गर्भकुडींत तेंवतल्या 


दिव्यांतल्या वातींतलो ... 


काळोख : 
भर म्हैने जाल्ल्या 


आवयच्या कुसव्यांतलो ... 


मंगळूर 
१८ एप्रिल ९६ 


यमन । ६७ 


चतुश्पदी 


१ 

एकले एकसुरे रस्ते 
खर वतांत कडिल्ले 
शिशिरांतले मोने रूख 
पानान पान झडिल्ले .. . 


२ 


म्हज्या पावलांचो ताल 

ताका तूं लेहरो धरशी ? 
म्हज्या रग्तांतली लय 

तुज्या स्वासांनी आकळशी ? 


3 


काळजांतल्यान सुटिल्लें 
तें ओठांर आयलें 

तुवें मोगान दिल्लें 

तें गीत हांवें गायलें... 
मंगळूर . 

२६ एप्रिल. ९६ 


६८ । यमन 


संदर्भ 


वाटेर 

आडवळणावेल्या गावांत जावपी 
दिवेलावणेचो संदर्भ 

आसता 

उतरांच्या अवचित उदेल्ल्या 
अर्थाक... 


मंगळूर-पणजे 
२६ एप्रिल ९६ 


यमन । ६९ 


व्हांवत्या पाणयाक 


खड़पां खडपांतल्यान 
झुळझुळत 
` व्हांवत्या पाणयाक 


केन्ना कोणे आडावंचें न्हय... 


काळजाचो 
बांद फुटून 
भिरभिरत वचपी 
गाण्याच्या 

ताने भशेन... 


मंगळूर 
१ मे ९६ 


७० । यमन 


| 


नांव 


fz 


लक्ष नदरांच्या अस्वडीं a 
आमी एकामेकांक w 
वेळाअवेळार मेळिल्लीं १ 
रुखाच्या सावळेतळा; 

तुजो हात हातांत घेवन 

तुज्या नाजूक मेथयेच्या तळव्याचेर 

म्हजीं बोटां अब्ठंग भोविल्ली 

काळावेळाचें विसरूंन भान 

आमच्याच कैफांत आमी 

तेन्ना दयविळांनी विडविडिल्लीं... 


ओंवळांवरी 

काळजातळा शिंपडिल्ल्या 
पर्मळीत खिणांचो वळेसर 
गुंथतां हांव 

आनी 

कोरतां काळाचे रेवेर 

तुजे मुखार म्हजें नांव... 


मंगळूर 
१६ मार्च ९५ 
३मे९६ 


यमन । ७९ 


एकलेपण 


म्हजें 

अख्खें जीवित 
पिळून काडपी 
एकलेंपण 


तू 
आपलें म्हणशी ? 


मंगळूर 
४ मे ९६ 


पाणी 


मनाचें वृंदावन 

राधा आनी कृश्ण 
यमुनेचें पाणी 

आज कितलें उश्ण ! 


मंगळूर 
३० मे ९६ 


७२ | यमन 


पेल्या गाळींत 


पेल्या गाळींत 
झड्टा पावस 
पावस धुक्याचो 


कोंड्याआळींत 
भिजता सूर 
सूर चान्न्याचो 


तुज्या दोळ्यांत 
फुलता कळो 
कळो रातीचो 


म्हज्या मळ्यांत 
पिसो पर्मळ 
पर्मळ स्वासांचो... 


मंगळूर 
२७ मे ९६ 


यमन । ७३ 


कृश्ण 


कालिदीचो डोह 
कालियाची फडा 
कृश्णाचो धेंडलो 


कांडटां धेंडलो 
राधेलो कृश्ण 
गगनाक भिडलो... 


मंगळूर 
३१ मे ९६ 


७४ | यमन 


वाट 


तूं येता ` 

वचपा खातीर 

तरी 

ओठांर म्हज्या 

तुज्या ओठांची हुनसाण 
आनी 

रुजतात म्हज्या आंगभर 
तुजे घट्ट मिठयेंत फुलिल्ल्या 
विजेचे वालीचीं मुळां... 


तूं येता 

वचपा खातीर... 
जाल्यारूय 

काळजांत म्हज्या 
रेखतां हांव 

तुजेच पावलांच्यो कुरवो 
तांकां 

परत तुज्या येवपाची 
वाट Pes... 


मंगळूर 
२० एप्रिल ९५ 
३० मे ९६ 


यमन । ७५ 


गोविंद 


गोविंद गोविंद 
यशोदेचो गोविंद 
भरून आनंद 
व्हांवलें मन. 


गोविंद गोविंद 
गोकुळांतलो गोविंद 
ताल आनी छंद 
जाले एक. 


गोविंद गोविंद 
गोपींचो गोविंद 
एक एक बंद 
गेले तुटून. 
गोविंद गोविंद 
राधेचो गोविंद 
मिठयेंत मुकूंद 
विश्वरूप... 


मंगळूर 
१ जून ९६ 


७६ | यमन 


१ 


हातांतल्या हारशांत 
मावना रूप तिजें 
-चान्ने चड्ट्या कळांचें. 


२ 


ती 
उमथी घालून मान 
आंगठ्यान भूंय कोरता... 


ती 
तृप्तिन तुडूंब; एक- 
अनवळखी गीत म्हणटा... 


मंगळूर 
२ जून ९६ 


यमन | ७७ 


राधा 


पावस शिरंधारांनी 
बुडून गेली वाट 
चडत कशी राधा 
आतां यमुनेचो घाट. 


येतात कृश्ण कुपां 
एकार एक मांडून 
आयलो गळ्यांत प्राण 
वचत काय उडून... 


जोगलांचो नाच; मोर- 
पिसावले हांगा थंय 
तडी हुपून व्हांवली 
खंकाळ औरेल्ली न्हंय. 


बुडल्यो तडी तरी 
पैल सादता कोण 
पावस शिरंधारांचो 
भेटलो राधेक कृश्ण... 


मंगळूर 
२० जून ९६ 


७८ । यमन 


पावस 


हो पावस खर, म्हाका- 
तुका भेटूंक दिना 
रातभर ओतलो तरी 
धार मातय काडिना. 


हो पावस पिसो, म्हजी- 
शिरंतरां पेटयता 
उज्यावरी रग्‌तांत 

स्वास तुजे केळयता... 


मंगळूर 
२० जून ९६ 


यमन । ७९ 


सम 


तुजे पावलांचो धुल्ल 
माथ्याक म्हज्या लायलो 
तुवें दिलो सूर 

गळ्यान म्हज्या गायलो. 


अस्थाई aaia 
लागलो तुजो पंचम 
म्हज्यांतच हांव आतां 
सोदतां म्हजी सम... 


मंगळूर 
२२ जून ९६ 


८० | यमन 


पातें 


भिजलें मना-पातें 
फांतोडेच्या दवांत... 


मंगळूर 
२२ जून ९६ 

अर्थ 


औरांत पत्तो शेणिल्लें घर 
देठांतल्यान कोंचिल्लें पान 
अवचित वेरेल्लो हारसो 

आनी निक्तो निक्तोच लागतनां 
तुटिल्लो सूर. 


निश्कारण 

घायार घाय घालून 
रग्‌तबंबाळ जाल्ल्या 
काळजाक कळटा 
तांचो अर्थ... 


मंगळूर 
२० जाने. ९७ 


८२ | यमन 


वळख 


आपालिपा खेळटना 

तुवें गच्च धांपिल्ल्या दोळ्यांत 
खोल बुडिल्लो काळोख 
म्हजी शेणिल्ली वळख... 


मंगळूर 
२२ जाने. ९७ 


यमन | ८३ 


म्हजे ओंठ 

तुज्या ओठांर फुलतना 

तुज्या दोळ्यांच्यो पातयो 
अळंग मिटिल्ल्यो आसतात... 


तुज्या मनाच्यो 

पाकळेन पाकळ्यो मात 
तेन्ना सपूनांची फांतोड कशी 
दिकां-दिकांत फांकत रावतात... 


मंगळूर 
२४ फेब्रु. ९८ 


८४ | यमन 


शेत 


\ 


खोल भिजिल्ले मातयेंत 
रूजून आयिल्लें शेत 
तशें कवितेंत 

मन म्हजें. 


२ 


कादेर्नाचीं पानां 

तशीं हीं आखिल्लीं शेतां 
कवितेच्यो पांचव्यो वळी 
तरतरून वयर येवपाची 
वाट पळयतात... 


भोपाळ-जळगांव प्रवासांत 
४ जुलै ९८ 


यमन । ८५ 


कविता 


१ 


म्हजे गिताची अस्थाई 
आनी अंतरो 
तुजो स्वास जाल्लो वारो... 


२ 

तुजे म्हजे मदीं 

जावंक नाशिल्ले 

आज मेरेन कितलेशेच 
संवाद म्हळ्यार 

म्हजे कवितेच्याच 
मोनेळीचो अर्थ... 


भोपाळ-जळगांव प्रवासांत 
४ जुले ९८ 


८६ | यमन 


वाटो 


दोंगरांक वळशे घालीत 
ह्यो वाटो 
खंय झोंपय 


घेतात काय ? 


जळगांव 
८ जुले ९८ 


केळ 


सांगून येना 
असली वेळ 
-सुटली केळ... 


पणजे 
२८ आगस्ट ९८ 


यमन | ८७ 


अवचित मळब भरून 


अवचित मळब भरून 
आयिल्ले आमोरेर 

तूं गायता त्या गाण्यांत 
कोणाची याद गुंथता ? 


अशा वेळार 

मेकळें कर आकूळ-पिकूळ काळीज तुजें 
वार्‍याच्या ल्हारार 

सांग तुजी जीण कोंराथपी व्यथा 

आनी मध्यानेच्या चांन्याक; 

भरून घे खोल स्वासांत तुज्या 

रातभर सप्नेवन पिकून झडिल्ल्या 
ओवळांचो पर्मळ... 


कवळें 
२० आगस्ट ९८ 


८८ । यमन 


सावळी 


\ 


दिल्या हांवे 
काळखाक 
सावळी म्हजी 
कळंतराक... 


र्‌ 


पान कशी 
सावळी खुटूंक येना 
केसांत खोवंक जमना... 


ताळगांव 
४ सप्टें. ९८ 


यमन । ८९ 


म्हज्या सपनांचीं पावलां 


म्हज्या सपनांचीं पावलां 
रूजलीं मातये मुळा 
-जिणेक चैतन्याची कळा... 


तुज्या दोळ्यांतलें हांवें 
निळें मळब चोखलें 
मन अनंतांत न्हालें... 


ताळगांव 
८ सप्टें. ९८ 


९० । यमन 


तूं गेल्या उप्रांत 


वादळ वाय्यांत 
पाखें हुबून 

sad उक्ते 
जाल्लें घर 

तशें उजाड 

म्हजें मन 

तूं गेल्या उप्रांत... 


मंगळूर : ३०.१.९७ 
ताळगांव : १२.९.९८ 


यमन । ९१ 


पावस 


१ 

झुरूमुरू पावस 

ओलो ओलो उजवाड 
पांचवें पांचवें रान 
म्हजे दिठयेचे आड. 


२ 


तूं लागीं नासतना 

पावस म्हाका नसाय 
fd माथ्यावेलें मळब 
आनी रित्यो दिको धाय. 


ताळगांव 
१३ सप्टें. ९८ 


९२ । यमन 


दीस 


$ 


प्रियेच्या भेटेचें संकेत-स्थळ 
तशे 

आकुळ पिकूळशे दीस 
भिरभिरतात 

अस्तंतेच्या मळबांत 
भिय्यांच्या पाखांर 

घोटेरांत परतुपाच्या 
अनामिक ओडिन... 


२ 

दीस फांत्यार : 
किरणांची काणी 
फुलता कळ्यांत. 


दीस माथ्यार : 
शेणली सावळी 
पावलां मुळांत. 


दीस अस्तंतेर : 
पिकलो पर्मळ 
संथ तळ्यांत... 


ताळगांव 
१८ सप्टे. ९८ 


यमन । ९३ 


खंयतरी 


खंयतरी हालता पाळणें 
खंयतरी जळटा सरण; 
पांचवे आंकरेचो जन्म, 
पिकिल्ल्या पानांचें मरण... 


ताळगांव 
२० सप्टें. ९८ 


९४ । यमन 


सांजवेळ 


सांजवेळ : 
आंगणांत 

वत आनी सावळेचो 
खेळ... 


सांजवेळ : 

मनांत 

चुकिल्ल्या माकिल्ल्या यादींचो 
मेळ... 


ताळगांव 
२० सणें. ९८ 


यमन । ९५ 


जीण 


एक एक स्वास 
एक एक खीण 
मेळून एक जीण... 


ताळगांव 
२६ सप्टें. ९८ 


कवाड 


काळजाचें कवाड 
उतरांनी धांपलें... 


ताळगांव 
२५ सप्टे. ९८ 


९६ । यमन 


धर्तरेच्या स्वासाचो 


पावस जिरता 
पावस मुरता 
मातयेच्या गर्भात 
पावस पाझरता. 


पावस मनांत 
पावस रानांत 
धर्तरेच्या स्वासाचो 
नाद प्राणांत... 


ताळगांव 
२५ सप्टें. ९८ 


यमन । ९७ 


तुजो हात 


तुजो हात 

हातांत आसतना 
पावलां खाला वाटो 
धाय दिकांनी 
उधळिल्ल्यो आसतात... 


ताळगांव 
२६ सप्टें. ९८ 


९८ । यमन 


गीम 


गीम पोशिल्ली माती 

तुजे दोनूय ओंठ 

ओठांर म्हज्या 

इंगळे फुलयतना 
काळजातला 

रूजिल्लें वादळ 

सगळें मळब हुलपायता... 


१६ ऑगस्ट ८३ 
२६ सप्टें. ९८ 


यमन | ९९ 


ब्रम्ह 


हालता मखर 

धोलता मखर 

मखरांत कोण बसल्या ? 
हालतां मखर 

धोलतां मखर 

मखरांत कोण हांसल्या ? 
मखर ऊच 

पावता थंयंच 

गगन एक वाकलां 
देवतेचे 

दिठयेंतलें 

ब्रह्म नवें फांकला... 


मंगळूर 
१ ऑक्टो. ९८ 


१०० । यमन 


भान . 


वृंदावनांतल्यो सगळ्यो वाटो 
आडायल्यो आडांगी कृश्णान 
करतली किदें राधा 


गोपांत ताज्या विसल्ली भान... 


मंगळूर 
१ ऑक्टो. ९८ 


यमन । १०१ 


दिवे 


खंयतरी 

दिठये पेल्यान 
दिवेलावणी 
जाल्या आसतली. 


मनांत म्हज्या 
लागल्यात उजळूंक 
एकार एक 

दिवे सारके... 


मंगळूर 
१ ऑक्टो ९८ 


१०२ | यमन 


तुजे कृपेचें कवच 


तुजे कृपेचें कवच 
म्हजे भोंवतणी 
मोनेळींतूच फळटा 
ओठांतली वाणी. 


खिणांखिणांच्या वाटेर 
सासायेची कुरू 

घुंवली वादळां तरी 
सांवरलें तारू. 

व्हरता म्हाका तूं; हात- 
हातांत धरून 


सात समुद्र गेलों; वयले- 
वयर तरून 


ताळगांव 
१० ऑक्टो. ९८ 


यमन | ९०३ 


ही जीण 


उतरांनी आळोवंक जाय 
सुरांनी उलोवंक जाय 
रंगांनी तोलूंक जाय 

ही जीण... 


ताळगांव 
११ ऑक्टो. ९८ 


१०४ | यमन 


व्हिन्सेंट व्हॅन गॉग e 


लुवणेक आयिल्लीं 
पिकेवयल्या खर वतांतलीं 
दाण्या दाण्यांत 

भांगर पिकल्लीं 
हळडुवींच शेतां 

आनी 

झोंपय मारपी गच्च सवणीं 
म्हळ्यार 

तुजी याद; 

व्हिन्सेंट . 


ताळगांव 
१९ ऑक्टो. ९८ 


यमन । १०५ 


oA 





तू 
म्हाका वेस्टल्ली वाल 
जसो लयेक ताल... 


ताळगांव 
२७ डिसें. ९८ 


१०६ । यमन 





UEZ] 














माधव बोरकार (४ जुन १९५४) 


“चंवर', 'वताच्यो सावळ्यो', 'उजवाडाचो रुख”, 
'पर्जव्ठाचें दार' हे कवितासंग्रह उजवाडा आयल्यात. 
गोवा कला अकादमी, कोंकणी भाशा मंडळ, 
व्हि० एम० साळगांवकार प्रतिष्ठान 

आनी 

दी गोवा हिंदू असोशिएशन हांची 

इनामा फाव जाल्यांत. 

सुमार बारा वर्सा 

शिक्षणाच्या मळार वावुरल्या उप्रांत 

१९८४सावन आकाशवाणीच्या सेवेंत. 


